

بسم الله الرحمن الرحيم

# بابا کرموں

تالیف

شیخ الحدیث والتفسیر

پیر سائیں غلام رسول قاسمی قادری نقشبندی

دامت برکاتہم العالیہ

ناشر

رحمۃ للعالمین پبلی کیشنز بشیر کالونی سرگودھا

048-3215204-0303-7931327

# بابا کرموں

بسم الله الرحمن الرحيم

صلی اللہ علی محمد و آلہ وسلم

بابا کرم دین ایک نہایت سادہ اور بھولا انسان تھا۔ لوگ اسے بابا کرموں کہتے تھے۔ بابا کرموں کے چار بیٹے تھے۔ اس نے تین بیٹوں کو سکول کالج کی خوب تعلیم دلائی۔ چوتھا بیٹا ان پڑھ تھا اور کھیتی باڑی کرتا تھا۔

پڑھے لکھے بیٹوں میں سے ایک بیٹا ملازمت کے سلسلے میں سعودی عرب چلا گیا۔ دوسرا بیٹا ایران چلا گیا اور تیسرا بیٹا اعلیٰ تعلیم کے سلسلے میں لاہور یونیورسٹی میں داخل تھا اور اس کی رہائش کلمہ چوک کے قریب گلکسی ہاسٹل میں تھی۔

خدا کا کرنا ایسا ہوا کہ اس کا سعودی عرب والا بیٹا سعودیہ میں رہ رہ کر وہابی ہو گیا۔ اس نے رفع یدین وغیرہ شروع کر دیا اور جب بھی اپنے گاؤں آتا تو اپنے باپ دادا اور پورے گاؤں والوں کو کافر اور مشرک کہتا۔ بابا کرموں اس کی باتوں سے سخت پریشان رہنے لگا۔ بابا اپنے بیٹے کو کئی علماء کے پاس لے کر گیا۔ مگر وہ کسی سے قائل نہ ہوا۔ اگر وہ لڑکا کسی عالم کے سامنے لا جواب ہو جاتا تو کہتا تھا کہ اس کا جواب میں اپنے علماء سے پوچھ کر دوں گا۔ بابے کو اس بات پر غصہ آ جاتا تھا۔ بابا کہتا تھا کہ اب تم علماء سے رابطہ رکھتے ہو۔ وہابی ہونے سے پہلے اپنے سنی علماء سے رابطہ کیوں نہیں رکھا؟

مختلف علماء سے اپنے بیٹے کی بحث سن سن کر کچھ باتیں بابے کی سمجھ میں بھی آ چکی تھیں۔ بابے نے ہر بحث میں اپنے بیٹے کی دو باتیں بار بار سن رکھی تھیں۔ پہلی یہ بات کہ اس کا بیٹا ہر حدیث کو ضعیف کہہ دیتا تھا۔ دوسری یہ بات کہ سعودی عرب والے کیسے غلط ہو سکتے ہیں جب کہ سعودی عرب دین کا مرکز ہے۔ وہیں سے دین پھوٹا اور ساری دنیا تک پہنچا۔ بابا یہ باتیں سن کر

خود بھی اپنے مذہب سے ڈرگیا۔

بیٹے کی یہ دو باتیں سن کر بابا اپنے بیٹے سے پہلے یہی سوال علماء پر داغ دیتا تھا۔  
ایک عالم سے اس لڑکے کی بحث اس طرح ہوئی۔ اس لڑکے نے کہا رفع یدین (نماز میں رکوع سے پہلے اور بعد کانوں تک ہاتھ اٹھانا) چار سو احادیث سے ثابت ہے۔ عالم نے کہا وہ تمام احادیث مجھے مکمل سند اور اصل الفاظ کے ساتھ گنواؤ۔ لڑکے کا منہ بند ہو گیا پھر کہنے لگا مجھے تو معلوم نہیں میں نے مولوی صادق کی کتاب صلوٰۃ الرسول میں پڑھا ہے۔

پھر کہنے لگا رفع یدین پر احادیث کی تعداد کو چھوڑیے۔ بہر حال صحیح بخاری میں حدیث موجود ہے کہ نبی کریم ﷺ رکوع سے پہلے اور رکوع کے بعد رفع یدین کرتے تھے۔ اسی ایک مسئلے پر تحقیق کر کے میں اہل حدیث ہوا ہوں۔

عالم نے کہا صرف ایک مسئلے پر تحقیق کر کے آپ نے پورا مسلک کیوں تبدیل کر لیا۔ یہ تو تحقیق کا نہایت ناقص اور جلد باز طریقہ ہے۔ آپ کے نزدیک رفع یدین ثابت ہوتے ہی تقلید کا مسئلہ، آئین بالجہر کا مسئلہ، فاتحہ خلف الامام کا مسئلہ، تین طلاق کا مسئلہ، نماز تراویح کا مسئلہ وغیرہ وغیرہ خود بخود کیسے حل ہو گئے۔ آپ کا فیصلہ نہایت جاہلانہ بلکہ احمقانہ ہے۔

دوسری بات یہ ہے کہ رفع یدین تو شافعی اور حنبلی بھی کرتے ہیں۔ بلکہ کسی حد تک شیعہ بھی کرتے ہیں۔ آپ اس ایک مسئلے پر مطمئن ہونے کے بعد اہل حدیث ہونے کی بجائے شافعی یا حنبلی یا شیعہ کیوں نہیں ہو گئے؟ مثلاً ایک آدمی کی تحقیق یہ ہو کہ داڑھی کو مطلق چھوڑ دینا چاہیے اسے کترانا نہیں چاہیے۔ اس تحقیق کے بعد وہ سکھ ہو جائے اور کہنا شروع کر دے کہ میں صرف اور صرف داڑھی کے مسئلے پر تحقیق کرنے کے بعد سکھ ہوا ہوں۔ تو بتائیے کہ اس کی یہ بات معقول ہوگی؟

لڑکے کو یہ باتیں کڑوی لگیں مگر ان باتوں میں صداقت موجود تھی۔ لا جواب ہو کر کہنے لگا میں اپنے علماء سے پوچھوں گا۔

پھر کہنے لگا آخر سعودی عرب والے رفع یدین کیوں کرتے ہیں۔ سعودی عرب دین کا مرکز ہے وہاں سے دین پھوٹا ہے اور وہاں چودہ سو سال سے رفع یدین ہوتا چلا آ رہا ہے۔

عالم نے کہا۔ سعودی عرب میں رفع یدین نہ کرنے والے بھی کثرت سے موجود ہیں اور وہ بھی چودہ سو سال سے چلے آ رہے ہیں۔ آپ بے شک رمضان شریف میں ٹی وی پر نماز کا منظر دیکھ لیتا۔ آپ کو ہر طرح کے لوگ مل جائیں گے۔ بلکہ ٹی وی پر کئی امام نظر آ رہے ہوتے ہیں۔ کوئی رفع یدین کرتا ہے اور کوئی نہیں کرتا۔ کوئی سینے پر ہاتھ باندھتا ہے اور کوئی ناف کے پاس۔ کوئی آمین اونچی کہتا ہے اور کوئی آہستہ۔ یہ آپ کو کس نے سکھایا ہے کہ سعودی عرب والے سارے اہل حدیث ہیں؟ وہاں تو ایک آدی بھی غیر مقلد (اہل حدیث) نہیں ہے۔ وہ سب کے سب حنبلی، شافعی، مالکی اور حنفی ہیں۔ وہاں حنبلیوں کی اکثریت ہے۔ اور یہ سب اہل سنت ہوتے ہیں۔ اور اماموں کے مقلد اور پیروکار ہوتے ہیں۔ جب کہ اہل حدیث کے نزدیک امام کی پیروی شرک اور گمراہی ہے۔

پھر یہ کہ سعودی عرب میں ”ض“ کو داد کی طرح پڑھا جاتا ہے جب کہ پاکستان کے وہابی اور شیعہ دونوں اسے ”زاد“ پڑھتے ہیں۔ دین اگر عرب سے پھوٹا ہے تو عربوں کو کم از کم ”ض“ پڑھنا تو آتا ہوگا؟

پھر یہ بتاؤ کہ سعودی عرب والے بیس رکعت تراویح پڑھتے ہیں۔ ہر سال ٹی وی پر اس کا ثبوت دیکھ سکتے ہو۔ اب بتاؤ کہ جہاں سے دین پھوٹا ہے وہاں بیس تراویح پڑھی جاتی ہیں۔ اور پاکستان کے وہابی (اہل حدیث) آٹھ تراویح پڑھتے ہیں۔ اس وقت انہیں سعودیہ کی مرکزیت یاد نہیں آتی؟ سعودیہ والے ایک مجلس کی تین طلاقیں کو تین ہی شمار کرتے ہیں۔ جب کہ پاکستانی وہابی تین طلاقیں کو شیعوں کی طرح ایک ہی شمار کرتے ہیں۔ اس کی بے شمار دوسری مثالیں بھی موجود ہیں۔ اب بتاؤ کہ اگر تم سعودی عرب کو دین کا مرکز مانتے ہو تو پھر ان تمام مسائل کو دیکھ کر تم اہل سنت کیوں نہیں ہو جاتے؟ آپ کچھ لوگوں کو رفع یدین کرتے ہوئے دیکھ کر متاثر

ہو گئے تھے تو تمام کے تمام لوگوں کو بیس رکعت تراویح پڑھنا دیکھ کر متاثر کیوں نہیں ہوتے؟  
 اس عالم کے دلائل نے اس لڑکے کی تباہی مچادی مگر وہ کہنے لگا کہ میں اپنے علماء سے  
 پوچھوں گا۔ بابا اس بات پر گرم ہو جاتا تھا مگر وہ عالم دین باپ کو سمجھا کر ٹھنڈا کر دیتے تھے۔  
 لڑکے نے کہا میں اپنے علماء سے سمجھ کر آؤں گا اور انشاء اللہ دلائل کی روشنی میں آپ کو  
 کوئی پہنچا دوں گا۔

عالم دین نے کہا آپ کی بڑی مہربانی ہوگی۔ آپ مجھے کوفہ پہنچا دیں۔ وہاں میری  
 ملاقات مولانا علی شیر خدا رحمۃ اللہ علیہ سے ہو جائے گی۔ سیدنا عبداللہ بن مسعود رضی اللہ عنہ سے مل لوں گا۔ امام اعظم  
 ابو حنیفہ رحمۃ اللہ علیہ کی گلیاں دیکھ لوں گا۔ لیکن بیٹا میں انشاء اللہ تعالیٰ تجھے دلائل کی روشنی میں مجدد پہنچا دوں  
 گا۔ جس کے بارے میں نبی کریم صلی اللہ علیہ وسلم نے فرمایا ہے کہ ہناک الزلازل والفتن یعنی مجدد میں  
 زلزلے ہوں گے اور فتنے ہوں گے اور وہاں سے شیطانی ٹولہ نکلے گا (بخاری، مشکوٰۃ  
 صفحہ ۵۸۲)۔

اسی مجدد میں محمد بن عبدالوہاب مجددی پیدا ہوا تھا۔ جس کے قم پیر و کار ہو۔ وہاں جا کر  
 اپنے وڈیرے سے مل لینا۔ پہنچے گی وہیں پہ خاک جہاں کا خمیر ہے۔  
 لڑکے نے کہا آپ نے مجھ پر کیچڑ اچھالا ہے۔ عالم نے کہا بیٹا پہلے تم نے کیچڑ اچھالا  
 تھا۔ اور مجھ پر نہیں بلکہ میرے امام ابو حنیفہ رضی اللہ عنہ پر کیچڑ اچھالا تھا۔ اور ان کے شہر کوفہ کی  
 توہین کی تھی۔ میں نے تو صرف جوابی کارروائی کی ہے۔

اس لڑکے نے کہا۔ آپ رفع یدین ترک کرنے کا ثبوت دیجئے۔ عالم نے کہا۔ اس کا  
 ثبوت بخاری میں بھی موجود ہے۔ مسلم میں بھی موجود ہے اور بے شمار دوسری کتابوں میں بھی موجود  
 ہے۔ مثلاً حضرت عبداللہ بن مسعود رضی اللہ عنہ سے حدیث لی گئی ہے کہ آپ صلی اللہ علیہ وسلم نے نبی کریم صلی اللہ علیہ وسلم کو بے  
 شمار مرتبہ رفع یدین کیے بغیر نماز پڑھتے دیکھا ہے۔ یہ حدیث مسند امام اعظم اور موطا امام محمد میں  
 موجود ہے۔

اس لڑکے نے کہا یہ حدیث دکھائیں۔ عالم دین نے حدیث اصل کتابوں میں دکھا دی۔ اس لڑکے نے حدیث نوٹ کر لی اور کہنے لگا کہ میں اپنے علماء سے پوچھوں گا۔

گفتگو کافی طویل ہو چکی تھی۔ عالم دین نے فرمایا کہ جاؤ اپنے علماء سے پوچھ لو۔ پھر دوبارہ تشریف لے آنا وہ باپ بیٹا دونوں چلے گئے۔

اگلے دن وہ لڑکا اپنے علماء سے خوب معلومات لے کر دوبارہ آ گیا۔ آتے ہی کہنے لگا کہ مسندِ امام اعظم اور موطا امام محمد کوئی معتبر کتابیں نہیں اور آپ کی پیش کردہ حدیث ضعیف ہے۔ عالم دین نے کہا کہ اگر ابن مسعود ؓ سے رفع یدین ترک کرنے والی احادیث صحاح ستہ میں بھی موجود ہوں تو پھر؟

لڑکے نے کہا۔ پھر ٹھیک ہے۔ آپ دکھا دیجیے۔ عالم دین نے فرمایا ایک مرتبہ حضرت عبداللہ بن مسعود ؓ نے لوگوں سے فرمایا کہ میں تمہیں نبی کریم ﷺ والی نماز پڑھ کر دکھاؤں؟ آپ نے نماز پڑھ کر دکھائی۔ اور صرف شروع میں رفع یدین کیا، بعد میں پوری نماز میں رفع یدین نہیں فرمایا۔ یہ حدیث ترمذی، ابوداؤد، نسائی اور امام بخاری کی جزء و رفع یدین وغیرہ میں موجود ہے۔

اب بتاؤ کہ مسندِ امام اعظم اور موطا امام محمد پر تو آپ نے فوراً زبان درازی کر دی۔ مگر صحاح ستہ کے مصنفین اور امام بخاری تک نے اس کی تائید کر دی ہے۔ یاد رکھو کہ جو حدیث امام اعظم اور ان کے شاگرد بیان کر دیں۔ (جو پہلی اور دوسری صدی کے لوگ ہیں) پھر بعد میں صحاح ستہ کے مصنفین اس کی تائید میں حدیث نقل کر دیں (جو تیسری صدی کے لوگ ہیں) تو ایسی حدیث پایہ ثبوت کو پہنچ جاتی ہے۔ اب اس کو ضعیف کہنا یا کسی کتاب کو غیر معتبر کہنا محض فریب بلکہ فراڈ ہے۔ ایسی حدیث احناف اور شوافع کے درمیان متفق علیہ بن جاتی ہے اور ثابت ہو جاتا ہے کہ احناف کچی گولیاں نہیں کھیلتے۔

اس لڑکے نے کہا میں اپنے علماء سے پوچھ کر آیا ہوں کہ اس حدیث میں فلاں راوی

ضعیف ہے اور تدلیس سے کام لیتا ہے۔ عالم نے کہا اس راوی کو کس نے ضعیف لکھا ہے؟ لڑکے نے کہا ذہبی اور ابن حجر نے۔

عالم نے کہا پہلی بات تو یہ ہے کہ آپ اہل حدیث ہیں اور اہل حدیث کا دعویٰ ہے کہ قرآن و حدیث کے علاوہ ہر چیز ناقابل قبول ہے۔ تم بتاؤ کہ ذہبی اور ابن حجر کی کتاب قرآن ہے یا حدیث؟ نیز ذہبی اور ابن حجر خدا ہیں یا خدا کے رسول؟ جب تمہارا نعرہ قرآن و حدیث ہے تو پھر ذہبی کیا ہیں اور ابن حجر کون ہیں؟ بلکہ حقیقت تو یہ ہے کہ آپ کو بخاری پر عمل کرنے کا بھی کوئی حق حاصل نہیں۔ اسلئے کہ بخاری کے لکھنے والے کا نام محمد بن اسماعیل بخاری علیہ الرحمہ ہے اور امام بخاری نہ خدا ہیں اور نہ خدا کے رسول۔ جب کہ اہل حدیث خدا رسول کے سواء کسی کی بات نہیں مانتے۔

پھر یہ رجال کی کتابیں جو سات آٹھ سو سال بعد لکھی گئی ہیں آپ کے ہاں ان کتابوں کی کیا حیثیت رہ گئی؟ پھر یہ بھی سن لو کہ تابعین جیسے عظیم المرتبت اولیاء اللہ کو ضعیف اور جاہل کہنے کا وہنداجن لوگوں نے شروع کیا ہے ان کی اپنی اوقات کیا ہے۔ ذہبی کے شاگرد تاج الدین سبکی اپنی کتاب طبقات شافعیہ کی جلد ۱ صفحہ ۱۹۱ پر لکھتے ہیں کہ ذہبی میرے استاد ضرور ہیں لیکن نہایت افسوس کے ساتھ یہ بات کہہ رہا ہوں کہ ذہبی نے اللہ والوں کے خلاف سخت زبان درازی کی ہے۔ مجھے ڈر ہے کہ جن لوگوں کے خلاف انہوں نے زبان درازی کی ہے قیامت کے دن یہ لوگ ذہبی کے خلاف کھڑے نہ ہو جائیں۔

اس سے زیادہ سخت الفاظ ابن حجر کے بارے میں امام سخاوی علیہ الرحمہ نے لکھے ہیں اور انہیں احناف کے خلاف سخت متعصب قرار دیا ہے۔

لڑکا سہم گیا اور کہنے لگا میں اپنے علماء سے پوچھوں گا۔ با بے کو سخت غصہ آ گیا۔ با بے نے اپنے بیٹے کو ایک لاٹھی مار دی اور اسے اس کے علماء سمیت گالیاں دینے لگ گیا۔ اور اسے بازو سے پکڑ کر باہر کو گھسیٹا۔ چل دفع ہو۔

بابا ان پڑھ ضرور تھا مگر ذہبی بہت تھا اور بار بار گفتگو سن کر اچھی خاصی سوجھ بوجھ

حاصل کر چکا تھا۔ اور اس نے بعض علمی اصطلاحات تک یاد کر لی تھیں۔

گھر پہنچ کر بابا کہنے لگا۔ بیٹا مجھے تین باتیں اچھی طرح معلوم ہو گئی ہیں۔ پہلی بات تو یہ ہے کہ جس حدیث کو امام اعظم ابو حنیفہ نے یا امام محمد نے بیان کیا ہو، اسی حدیث کو جب بعد والے محدثین بھی بیان کر دیں تو اب سند کے چکر میں پڑنے کی ضرورت ہی نہیں رہتی۔ اب ایسی حدیث کو ضعیف کہنا محض جان چھڑانے والی بات ہے۔

دوسری بات یہ ہے کہ رجال کی کتابیں، جن میں کہیں کسی جلیل القدر تابعی کو ضعیف کہا گیا ہے اور کہیں کسی تبع تابعی کو کذاب کہا گیا ہے۔ میری سمجھ کے مطابق یہ سب زبان درازی ہے اور اولیاء اللہ سے دشمنی اور ان کا ناجائز گلہ ہے۔

تیسری بات یہ ہے کہ اہل حدیثوں کو رجال کی کتابوں پر اعتماد کرنے کا کوئی حق حاصل نہیں۔ ورنہ اس سے اندھی تقلید لازم آئے گی۔ لڑکا اپنے باپ کی باتوں سے مزید پریشان ہو گیا۔ مگر ابھی وہ اپنی ضد پر قائم تھا۔

اتفاق سے بابے کا دوسرا بیٹا ایران سے واپس آ گیا۔ لیکن تقدیر کا کھیل دیکھئے کہ اس کا یہ بیٹا شیعہ مذہب اختیار کر چکا تھا۔ اس نے گاؤں پہنچتے ہی مجلس عزاء میں جانا شروع کر دیا۔ ایک دن اپنے گھر میں بھی زبردستی مجلس عزاء رکھ دی۔ چند دنوں میں اپنے ذاتی خرچے پر امام بارگاہ کی تعمیر کی افواہ بھی چھوڑ دی۔ جو آدمی اس سے بات کرتا، اس سے لڑنے پر اتر آتا تھا۔ بابا پہلے بیٹے سے کیا پریشان تھا کہ دوسرا بیٹا اس سے بھی نمبر لے گیا۔ بابا اس بیٹے کو بھی مختلف علماء کے پاس لے گیا۔ پہلے تو اس نے کہا کہ تمہارے مولویوں کے پاس ہے ہی کیا؟ یہ سب اہل بیت کے منکر ہیں۔ لیکن بابا کسی نہ کسی طرح اسے علماء کے پاس لے کر پہنچ ہی گیا۔ یہ لڑکا بھی ہر عالم سے دو باتیں ضرور کرتا تھا۔ ایک تو وہ حدیث من کنت مولاً ہر کسی کو سنا تا تھا۔ دوسری بات یہ کرتا تھا کہ اہل بیت پر دین کا دار و مدار ہے۔ جن کے گھر میں دین اترے، جو دین کے سب سے پہلے مخاطب ہیں اور جو نبی کریم ﷺ کے جگر کے ٹکڑے ہیں ان کی پیروی ضروری ہے۔ اور تم لوگ ان سب کے منکر



بابا اس بیٹے کو ایک عالم دین کے پاس لے گیا۔ اس عالم سے اس طرح گفتگو ہوئی۔  
 لڑکے نے کہا آپ اہل بیت کے منکر ہیں۔ عالم نے کہا جھوٹے پر خدا کی لعنت۔ ہم اہل بیت کے  
 منکر نہیں۔ بلکہ اہل بیت اور صحابہ کرام سب کا ادب کرتے ہیں اور ان کی تعلیمات پر عمل کرتے  
 ہیں۔ لڑکے نے کہا یہ آپ اوپر اوپر سے کہہ رہے ہیں۔ بابے کو غصہ آ گیا۔ بابے نے گالی دے کر  
 کہا۔ میں تمہارا باپ ہوں۔ میں اہل سنت ہوں اور تو مجھے اچھی طرح جانتا ہے کہ میں اہل بیت کا  
 بہت ادب کرتا ہوں اور تجھے بھی میں نے ان کا ادب ہی سکھایا تھا۔ تو میری گود میں بیٹھ کر میری  
 داڑھی صاف کر رہا ہے۔ تیری..... (بابے نے پھر ماں کی گالی دی)۔ بابے نے کہا تجھے  
 سکھانے والے نہایت فراڈی اور چالباڑ لوگ ہیں اور تم نے میری تربیت کو اور سنی مسلک کو پس  
 پشت ڈال کر ان کی ہر بات پر ایمان رکھ لیا ہے۔ بتا! میں نے تجھے مولا علی کا ادب سکھایا تھا یا بے  
 ادبی؟۔ بتا مسجد کے مولوی صاحب تمام اہل بیت اور مولا علی کا نام ادب سے لیتے ہیں یا بے ادبی  
 سے؟

عالم دین نے سمجھا بجھا کر بابے کا غصہ ٹھنڈا کیا۔ پھر عالم دین فرمانے لگے کہ بیٹا!  
 جھوٹ بولنا اور اوپر اوپر سے ماننا اہلسنت کا طریقہ نہیں۔ یہ تعلیم شیعہ مذہب میں پائی جاتی ہے۔  
 جسے یہ لوگ تقیہ کا نام دیتے ہیں۔ شیعوں کی سب سے پہلی کتاب اصول کافی میں لکھا ہے کہ جس  
 نے دین کو ظاہر کیا اللہ اسے ذلیل کرے گا اور جس نے دین کو چھپایا اللہ اسے عزت دے  
 گا (اصول کافی جلد ۱ صفحہ ۳۲۰)۔ دوسری جگہ لکھا ہے کہ دین کے دس حصوں میں سے نو حصے تقیہ  
 ہے (اصول کافی جلد ۱ صفحہ ۳۱۱)۔ اب بتائیے کہ آپ کیسے کہہ سکتے ہیں کہ سنی اہل بیت کے  
 ساتھ اوپر اوپر سے محبت کرتے ہیں۔ جب کہ سچ تو یہ ہے کہ شیعہ مذہب کی ہر بات اوپر اوپر سے  
 ہوتی ہے، جو سچی بات کرے وہ ذلیل ہے اور جو جھوٹ بولے وہ باعزت ہے۔

اب بتائیے کہ آپ کے مذہب کی کسی بھی بات کا کیا اعتبار ہے؟ آپ کے علماء اگر کہہ

دیں کہ ہم اہل بیت سے محبت کرتے ہیں۔ ہمیں کیا معلوم کہ یہ سچ ہے یا تقیہ۔ اگر یہ لوگ کہہ بھی دیں کہ بارہ امام برحق ہیں۔ ہمیں کیا معلوم کہ یہ سچ ہے یا تقیہ۔ آپ کو ایران والوں نے جو جو باتیں رٹا کر بھیجا ہے آپ کو کیا معلوم وہ سچ ہیں یا تقیہ؟

لڑکا یہ باتیں سن کر پریشان سا ہو گیا۔ کہنے لگا مجھے اصل کتاب میں لکھا ہوا دکھا دیں کہ شیعہ مذہب کا دار و مدار تقیہ پر ہے۔ عالم دین نے اصول کافی کھول کر اس کے سامنے رکھ دی۔ بلکہ اس مضمون کی کئی احادیث اس کے سامنے آ گئیں لڑکا سوچ میں ڈوب گیا۔ وہ سوچ رہا تھا کہ واقعی کہیں شیعہ علماء نے مجھ پر تقیہ تو استعمال نہیں کیا؟ میں کون سے اصول کے تحت ان کی کسی بات کو سچ سمجھوں اور کون سی بات کو تقیہ قرار دوں۔

لڑکا بوکھلا یا ہوا تھا۔ مگر ہمت سنبھال کر کہنے لگا آخر بہت سے لوگ شیعہ کیوں ہوتے جا رہے ہیں۔ عالم دین نے کہا وہابی بھی یہی کہتے ہیں کہ پچھلے سال میں دس ہزار آدمی سنی مذہب سے اہل حدیث ہو گئے ہیں۔ بیٹا! مزہ تو جب ہے کہ کسی کافر کو شیعہ مذہب میں لے آؤ تا کہ کفر کا مقابلہ کرو۔ سنی عوام ہی تمہیں لوٹ کا مال نظر آتے ہیں؟

یہاں عالم دین نے ایک نہایت زبردست پوائنٹ مارا۔ عالم نے کہا کہ اگر تم کسی غیر مسلم کو اسلام کی دعوت دو اور اسے بتاؤ کہ مسلمان ہونے کے بعد تمہیں ماتم کرنا پڑے گا اور اپنے آپ کو تھپڑ، کئے، بلیڈ اور چھریاں مارنا پڑیں گی اور قمیض اتار کر سینہ کو پی کرنا پڑے گی۔ ورنہ تم منافق اور کافر ہی رہو گے۔ تو ایمان داری سے بتاؤ کہ کیا وہ غیر مسلم ایسا اسلام قبول کرنے کے لیے تیار ہو جائے گا؟

یہ تلخ حقائق سن کر لڑکے کا دماغ گھوم گیا۔ یہ لڑکا اندر اندر سے ڈگمگا چکا تھا۔ مگر تاحال ضد اور ہٹ دھرمی پر قائم تھا۔ وہ بہت سی فردی باتوں پر بحث کرنا چاہتا تھا مگر ان دو اصولی باتوں نے اس کے پلے کچھ نہیں رہنے دیا تھا۔ پھر بھی اس نے کہا کہ میں اپنے علماء سے پوچھوں گا۔

عالم دین نے کہا جاؤ اپنے علماء سے پوچھ کر دوبارہ آنا۔ انشاء اللہ ان باتوں کا تسلی بخش

جواب دیا جائے گا۔

اپنے علماء سے مل کر لڑکا پھر انہی لچھنوں پر اتر آیا۔ مگر اب کی بار اس نے کسی سنی عالم کے پاس جانے سے انکار کر دیا۔

الفرض یہ لڑکا بھی بابے سے کنٹرول نہ ہوا۔ بلکہ یہ تو الٹا جذباتی بھی ہو جاتا تھا اور اگر کسی عالم کے سامنے لا جواب ہو جاتا تو کہتا تھا کہ اس کا جواب میں اپنے علماء سے پوچھ کر دوں گا۔ بابے کو اس بات پر بھی غصہ آ جاتا تھا۔ بابا کہتا تھا تم بھی اپنے دوسرے بے ایمان بھائی کی طرح اب علماء سے رابطہ رکھتے ہو۔ شیعہ ہونے سے پہلے اپنے سنی علماء سے رابطہ رکھتے تو یہ نوبت ہی نہ آتی۔

ایک دن بابے نے ان دونوں بیٹوں کو آ منے سامنے کر دیا۔ ایک وہابی اور دوسرا شیعہ۔ بابا دیہاتی آدمی تھا اور کبھی کبھی اپنے بیٹوں کو ماں کی گالی بھی دے دیتا تھا۔ اس نے دونوں بیٹوں کو اپنی مخصوص گالی دی اور کہا کہ میں تو ان پڑھ آدمی ہوں۔ اگر تم دونوں میں سے کسی ایک نے مجھے قائل کرنا ہوتا تو میں لاعلمی کی وجہ سے ضرور قائل ہو جاتا۔ لیکن میں دیکھ رہا ہوں کہ دونوں کے دلائل اور اندازِ گفتگو تقریباً ایک جیسا ہے مگر تقدیر نے دونوں کو متضاد مذاہب پر لگا دیا ہے۔ اگر وہابی سچا ہے تو پھر شیعہ بھی سچا ہے۔ اور اگر وہابی جھوٹا ہے تو پھر شیعہ بھی جھوٹا ہے۔ اس صورتِ حال میں میرے لیے بہتر یہی ہے کہ میں سنی مذہب پر پہلے سے بھی زیادہ مضبوط ہو جاؤں۔ اور میرا یہی فیصلہ ہے۔ مگر تم دونوں آپس میں بحث کرو (یہاں بابے نے ان دونوں کو ماں کی گالی بھی دی)۔ اور کہا کہ میں تمہاری بحث سنوں گا۔

دونوں میں بحث شروع ہوئی۔ وہابی نے کہا صحابہ سب کچھ ہیں۔ شیعہ نے کہا اہل بیت سب کچھ ہیں۔ بابا خاموش نہ رہ سکا۔ ماں کی گالی دے کر کہنے لگا ”اوائے! صحابہ اور اہل بیت دونوں کو سب کچھ مان لینے میں تمہیں کیا تکلیف ہے؟“

مگر وہ دونوں اپنے اپنے موقف پر ڈٹے رہے۔ اور دلائل کی بھرمار کرتے رہے۔ پھر شیعہ نے کہا امام حسین علیہ السلام حق پر تھے۔ اور جن صحابہ نے امام پاک کا ساتھ نہیں دیا تھا وہ

سب مجرم ہیں۔ وہابی نے کہا حضرت یزید رحمت اللہ علیہ حق پر تھے اور امام حسین سے تو جنرل ضیاء الحق ہی بہتر تھا۔

بابے کو دونوں بیٹوں پر غصہ آ گیا۔ اس نے کہا تم دونوں بے ادب اور بدتمیز ہو۔ ایک امام حسین کا بے ادب ہے اور دوسرا صحابہ پاک کا بے ادب ہے۔ بابے نے دونوں بیٹوں پر لاٹھیاں برسانا شروع کر دیں اور گالیاں دے کر کہنے لگا میرے گھر سے نکل جاؤ۔ آج مجھے تم دونوں کی حقیقت پہلے سے بھی زیادہ معلوم ہو گئی ہے۔ اللہ کا شکر ہے جس نے مجھے اہل سنت مذہب اختیار کرنے کی توفیق دی ہے۔

بابے کا تیسرا بیٹا جب لاہور سے واپس آیا تو وہ قادیانی ہو چکا تھا۔ یہ بیٹا نہایت خاموش اور محتاط تھا۔ اس نے سب سے پہلے سائنس اور عقلیات کا فلسفہ جھاڑنا شروع کر دیا۔ کچھ دنوں تک اس نے کہنا شروع کر دیا کہ آسمانوں میں انسان آکسیجن کے بغیر نہیں رہ سکتا۔ آسمان پر چڑھ جانا اور آسمان سے اتر آنا عقلاً ناممکن ہے۔ ان پڑھ لوگ اس کی باتوں کے نتائج پر غور کیے بغیر اس کی باتوں میں آنے لگے۔ یہ لڑکا بظاہر مسلمان بلکہ اہل سنت نظر آتا رہا۔ آہستہ آہستہ اس نے کہنا شروع کر دیا کہ حضرت آدم علیہ السلام آسمان سے نہیں اترے تھے۔ نبی کریم ﷺ کو معراج جسمانی نہیں ہوئی تھی۔ اور حضرت عیسیٰ علیہ السلام آسمان پر نہیں اٹھائے گئے اور نہ ہی قیامت کے قریب آسمان سے نازل ہوں گے۔ اور بالآخر اس نے یہاں تک کہہ دیا کہ جس عیسیٰ نے آنا ہے وہ مرزا غلام احمد قادیانی ہے۔ اور چونکہ عیسیٰ علیہ السلام نبی تھے لہذا یہ بھی نبی ہے۔ اور حضرت محمد ﷺ ہر لحاظ سے آخری نبی نہیں ہیں بلکہ آپ کے بعد ظلی اور بروزی نبی آ سکتا ہے۔ اور مرزا قادیانی وہی ظلی اور بروزی نبی ہیں۔

بابا سر پکڑ کر بیٹھ گیا۔ بابے نے کہا یہ تو پہلے سے بھی بھاری آفت آن پڑی۔ اب کہاں جاؤں۔ بابے نے ایک بار پھر قسمت آزمائی کے لیے علماء کا رخ کیا۔ مگر یہ لڑکا بظاہر بڑا بااخلاق، ٹھنڈا اور چال باز بھی تھا۔ یہ خود کہتا تھا کہ مجھے علماء کے پاس لے چلو۔ بابا اسے ایک مولوی صاحب

کے پاس لے گیا۔ ان مولوی صاحب کی معلومات قادیانیت کے موضوع پر صفر تھیں۔ بابا اسے اسی طرح کے چند مولویوں کے پاس لے گیا جنہیں نور بشر کے سواء کچھ نہیں آتا تھا۔ بالآخر کسی مولوی صاحب نے اسے فقیر غلام رسول قاسمی کا ڈریس دیا۔

بابا اپنے بیٹے کو لے کر فقیر کے پاس پہنچ گیا۔ اور اپنی روئداد سنائی۔ اس لڑکے نے کہا کہ میں آپ سے کچھ معلومات لینا چاہتا ہوں۔ فقیر نے کہا کہ فرمائیں۔ اگر میری سمجھ میں ہوں گی تو ضرور عرض کر دوں گا۔ اس لڑکے نے کہا کہ میں قرآن کی روشنی میں حیاتِ مسیح کا مسئلہ سمجھنا چاہتا ہوں۔ مسلمانوں کے پاس حیاتِ مسیح پر صرف ایک آیت بل رفعہ اللہ الیہ موجود ہے۔ جب کہ مرزا صاحب نے وفاتِ مسیح کو تیس آیات سے ثابت کر دیا ہے۔ یہ سیدھا سیدھا معیار ہے۔ آیات کی تعداد سے ہی آپ سچ اور جھوٹ کا انداز لگا سکتے ہیں۔

فقیر نے کہا کہ پادری فائڈر نے اپنی کتاب میزان الحق (Balance of Truth) میں قرآن کی ایک سو چودہ آیات سے تین خدا ثابت کئے ہیں۔ اگر آیات کی تعداد گن سنانے پر دار و مدار ہے تو پھر پادری فائڈر مرزا صاحب سے بھی نمبر لے گیا۔

پھر لا الہ الا اللہ کے الفاظ بھی قرآن کی تیس آیات میں نہیں بلکہ صرف ایک آیت میں وارد ہوئے ہیں۔ بتائیے کہ جب تک تیس آیات فراہم نہ ہوں گی کیا آپ خدا کی توحید کا انکار کرتے رہیں گے؟

اسی طرح محمد رسول اللہ کے الفاظ بھی پورے قرآن میں صرف ایک جگہ استعمال ہوئے ہیں۔ کیا آپ نبی کریم ﷺ کی رسالت کو تسلیم کرنے کے لئے اتنی مزید آیات کا انتظار کریں گے؟

اصل بات یہ ہے کہ مرزا صاحب نے کھینچا تانی کے ذریعہ تیس آیات سے وفاتِ مسیح ثابت کر ماری ہے۔ جب کہ حیاتِ مسیح جس آیت سے ثابت ہے وہ لا الہ الا اللہ کی طرح بڑی صاف اور صریح ہے۔ دلائل کو تو لا کرتے ہیں گنا نہیں کرتے۔ لڑکا لا جواب ہو گیا۔

پھر اس لڑکے نے کہا حضرت عیسیٰ علیہ السلام کا قول قرآن میں ہے کہ میں جب تک زندہ رہوں مجھے زکوٰۃ ادا کرنے کا حکم ہے۔ اگر عیسیٰ علیہ السلام آسمان پر چلے گئے ہیں تو اب وہ زکوٰۃ کس طرح ادا کرتے ہوں گے۔ اور وہ زکوٰۃ کون وصول کرتا ہوگا؟

فقیر نے کہا کہ یہ انہی تیس آیات میں سے ایک ہے جنہیں مرزا قادیانی نے اپنی کتاب ازالہ اوہام میں لکھا ہے۔ اور کھینچا تانی کر کے اس آیت سے وفات مسیح ثابت کر ڈالی ہے۔ اصل بات یہ ہے کہ جس کسی کو بھی زکوٰۃ دینے کا حکم ہو اس کے لیے شرط یہ ہوتی ہے کہ وہ شخص مالدار ہو۔ مثلاً نبی کریم ﷺ کی ساری امت کو حکم ہے کہ نماز قائم کرو اور زکوٰۃ دو۔ مگر زکوٰۃ وہی شخص دیتا ہے جو مالدار ہو باقی لوگ عمومی حکم ملنے کے باوجود زکوٰۃ نہیں دیتے۔ اسی طرح حضرت عیسیٰ علیہ السلام کیلئے بھی زکوٰۃ دینے کیلئے مالدار ہونا شرط ہے۔ مزے کی بات یہ ہے کہ حضرت عیسیٰ علیہ السلام جب تک زمین پر موجود رہے انہوں نے اس وقت بھی زکوٰۃ نہیں دی۔ اس کی وجہ یہ تھی کہ وہ دنیا میں کبھی بھی مالدار نہیں ہوئے۔ بلکہ ہمیشہ فقر اور غریب الوطنی میں وقت گزارا۔ اگر زمین پر رہتے ہوئے زکوٰۃ نہیں دی تو آسمان پر جا کر زکوٰۃ نہ دینے میں تو بالکل ہی کوئی حرج نہیں۔ اللہ تعالیٰ دلوں کے حال اور پیش آنے والے معاملات کو خوب سمجھتا ہے۔

یہ بھی واضح رہے کہ اس قسم کے احکام میں ظاہری خطاب نبی کو ہوتا ہے جب کہ حکم امت کو دیا جا رہا ہوتا ہے۔ گویا زکوٰۃ ادا کرنے کا حکم حضرت عیسیٰ علیہ السلام اور ان کی امت سب کے لئے تھا۔ جب کہ صاحب نصاب یعنی مالدار ہونے کی شرط اپنی جگہ پر ہے۔

بابا یہ ساری گفتگو بڑی غور سے سن رہا تھا۔ پھر اس لڑکے نے کہا کہ حدیث شریف میں ہے کہ نبی کریم ﷺ نے فرمایا کہ جتنے جاندار اس وقت زندہ ہیں آج سے سو سال بعد سارے کے سارے مرجائیں گے۔ لہذا عیسیٰ علیہ السلام اگر زندہ تھے بھی تو فوت ہو گئے ہوں گے۔

فقیر نے کہا کہ یہ حدیث پوری پڑھو اس حدیث میں یہ الفاظ بھی موجود ہیں۔ علی وجہ الارض الآن یعنی اس وقت روئے زمین پر جتنے جاندار ہیں، مرجائیں گے۔

حضرت عیسیٰ علیہ السلام زمین پر نہیں تھے۔ لہذا اس حدیث سے ان کی وفات ثابت نہیں ہوتی۔ آپ نے حدیث ادھوری پڑھ کر بے ایمانی کی اور اگر آپ کو ادھوری رٹائی گئی تو رٹانے والوں نے بے ایمانی کی۔ دوسری بات یہ ہے کہ آپ نے بحث کے آغاز میں کہا تھا کہ قرآن کی روشنی میں حیات مسیح ثابت کریں۔ جب کہ آپ نے خود اپنا اصول توڑ ڈالا ہے۔ آپ نے قرآن کو چھوڑ کر حدیث پیش کر دی ہے۔ اس جرم کی کیا سزا ہے؟ آپ کو جواب دینا پڑے گا اور میں ادھر ادھر نہیں ہلنے دوں گا۔

اس پر وہ لڑکا بالکل بند (Shut) ہو گیا۔ فقیر نے بار بار پوچھا کہ آگے بولو۔ اس نے کہا آپ نے میرا بولنا ہی بند کر دیا ہے۔ مگر میں اپنے علماء سے پوچھوں گا۔  
باپ ان پڑھ ضرور تھا مگر بلا کا ذہین اور صلاحیت والا شخص تھا۔ بابے نے اپنے بیٹے کو خوب گالیاں دیں اور کہا کہ یہ تینوں ایسے عیسے اپنے علماء سے پوچھنا چاہتے ہیں مگر گمراہ ہونے سے پہلے ان کی ماں مر گئی تھی کہ علماء سے پوچھتے۔ بابا اپنے بیٹے کو لے کر گاؤں چلا آیا۔

ایک دن بابے کا چوتھا بیٹا کھیتوں سے تھک ہار کر واپس گھر آیا تو گھر میں اس کے تینوں بھائی آپس میں بحث کر رہے تھے اور باہم دست و گریباں ہونے کے قریب تھے۔ یہ صورت حال دیکھ کر اس نے نیل ہانکنے والی لاٹھی جسے پنجابی میں ترور کہتے ہیں، اٹھالی اور تینوں بھائیوں کی اس قدر پٹائی کر دی کہ ان کی ناس مار کے رکھ دی۔ اسی وقت بابا مکان کی چھت پر چڑھ کر چیخنے لگا کہ ”کوئی تین پڑھے لکھے بیٹے لے لو اور ایک ان پڑھ دے دو۔“

گاؤں کے لوگ جمع ہو گئے۔ کوئی مذاق اڑا رہا تھا، کوئی حوصلہ افزائی کر رہا تھا۔ کوئی لڑکوں کی اصلاح کے لئے مشورے دے رہا تھا اور کوئی کہہ رہا تھا کہ ان کو ان کے حال پر چھوڑ دو۔ ان کا مرض لا علاج ہو چکا ہے۔

گاؤں کے کسی نوجوان نے بابے سے پوچھا کہ بابا جی آخر یہ لڑکے اتنی محنت کے باوجود صحیح کیوں نہیں ہو رہے؟ بابا غصے میں تھا۔ کہنے لگا حرام کا حاصل ضائع کرنا بہت مشکل ہوتا ہے۔

نوجوان کو سمجھ آ گئی اور پیچھے ہٹ کر بیٹھ گیا۔ بالآخر ایک پڑھا لکھا آدمی آگے بڑھا اور اس نے بابے کو ایک عجیب مشورہ دیا، اس نے کہا باباجی اپنے تینوں بیٹوں کو اکٹھا کر کے ایک ہی وقت میں کسی ماہر نفسیات کے پاس لے جاؤ۔ بابے کو یہ بات پسند آ گئی۔ اگلے ہی روز بابا اپنے تینوں بیٹوں کو لے کر پی اے ایف ہسپتال سرگودھا پہنچ گیا۔ وہاں کے ماہر نفسیات ڈاکٹر کے سامنے تینوں بیٹے پیش کر دیئے اور سارا ماجرا کہہ سنایا۔

اتفاق سے وہ ڈاکٹر قادیانی تھا جو نیا نیا قادیانی ہوا تھا۔ ڈاکٹر نے ساری کہانی بڑی غور سے سنی۔ اور پھر تھوڑی دیر آنکھیں بند کر کے کچھ سوچتا رہا۔ بالآخر آنکھیں کھول کر کہنے لگا باباجی میں خود پچھلے مہینے قادیانی ہوا تھا۔ میں آج اور اسی وقت قادیانیت سے توبہ کرتا ہوں۔ اور یہ سب آپ کی برکت ہے۔

بابا حیران ہو گیا۔ بابے نے کہا میری برکت سے میرے تین بیٹوں میں سے ایک بھی انسان نہیں بنا۔ تم پر میری برکت کیسے اثر کر گئی؟

ڈاکٹر نے کہا۔ دراصل یہ ایک نفسیاتی مسئلہ ہے۔ پوری دنیا میں اہل سنت کی اکثریت ہے۔ اور جس قوم کی اکثریت ہو اس قوم میں ان پڑھ اور بھولے لوگ بھی کثرت سے ہوتے ہیں۔ ان میں سے جسے کوئی سب سے پہلے ٹکر جاتا ہے یہ اسی سے قائل ہو جاتا ہے۔ اگر آپ کا ایرانی بیٹا سعودیہ میں چلا جاتا تو اس نے وہابی ہو جانا تھا اور اگر سعودی بیٹا ایران میں چلا جاتا تو اس نے وہاں سے شیعہ ہو کر واپس آنا تھا۔ ان کے پاس اپنا مطالعہ اور شعور نہیں تھا۔ یہ ہر کسی کی باتوں میں آسکتے تھے۔ یہی کچھ میرے ساتھ بھی ہوا تھا۔ مگر میں اس مسئلے کی نفسیات کو اُس وقت نہیں سمجھا تھا۔ آج اللہ کریم نے اپنے فضل سے مجھ پر ہدایت کا دروازہ کھولنا تھا تو آپ اور آپ کے بیٹوں کا کیس میرے سامنے آ گیا۔ اور میں معمولی غور و خوض کے بعد بڑی آسانی سے معاملے کی تہ تک پہنچ گیا۔

ڈاکٹر نے ایسے دل نشین انداز سے گفتگو کی کہ بابے کے تینوں بیٹوں پر ڈاکٹر کی باتیں



اثر کر گئیں۔ وہیں بیٹھے بیٹھے تینوں نے اپنے اپنے مذاہب سے توبہ کر لی پہلے دونوں اہلسنت ہو گئے اور تیسرا بھی قادیانیت سے توبہ کر کے مسلمان ہو گیا۔

بابا اپنے بیٹوں کو لے کر سیدھا گھر پہنچا۔ شکرانے کے نفل ادا کیے اور نفل ادا کرنے کے بعد خصوصی سجدہ کیا اور سجدے میں پڑ کر زار و قطار رونے لگا۔

اس کے بیٹے اپنے اپنے کام کاج میں مصروف ہو گئے۔ اور مذہبی مصروفیات ترک کر دیں۔ بابے نے کچھ عرصے تک ان کا جائزہ لیا۔ بالآخر ایک دن بابے نے ان تینوں کو جمع کر کے خوب گالیاں سنائیں۔ بابے نے کہا۔ بے غیر تو! تم بے ایمان ہونے کے بعد تو بڑے سرگرم ہو گئے تھے۔ مگر اب تمہیں سانپ نے سونگھ لیا ہے؟

تینوں مل کر دین کی خدمت کے لیے اپنی زندگیاں وقف کر دو ورنہ میں تمہاری..... (بابے نے پھر وہی ماں کی گالی دی)۔

ان تینوں بھائیوں نے اپنے باپ کی بات پر سنجیدگی سے غور کیا اور اس نتیجے پر پہنچے کہ واقعی ہم بے رحس اور بے انصاف ہیں۔ آخر ہم اس وقت اتنے سرگرم کیوں تھے اور آج اتنے نرم کیوں ہیں؟ انہوں نے اسی وقت دین کی خدمت کا فیصلہ کر لیا۔ تینوں نے ایک ہی مرشد کے ہاتھ پر بیعت کر لی۔ اور اپنی زندگیاں دین کے لیے وقف کر دیں۔

کچھ دنوں کے بعد بابا ڈاکٹر کے پاس اس کا شکریہ ادا کرنے کے لیے گیا۔ ڈاکٹر نے بابے کو اچھا خاصا ٹائم دیا اور چائے بھی پلائی۔ ڈاکٹر نے کہا بابا جی! میں قادیانی نہیں تھا۔ میں الحمد للہ شروع سے مسلمان ہوں اور ہمیشہ مسلمان ہی رہا ہوں۔ اس روز آپ کے بیٹوں کا علاج کرنے کی غرض سے میں نے ایک نفسیاتی حربہ استعمال کیا تھا۔ وہ جسے چاہتا ہے ہدایت دیتا ہے۔

☆.....☆.....☆